

एक ही गाड़ी में निरीक्षण पर निकले निगमायुक्त और अपर आयुक्त

वाड़ों में सफाई व्यवस्था का लिया जायजा

जबलपुर।

नगर निगम के अधिकारियों ने अलग-अलग वाहनों के काफिले की परंपरा को बंद करते हुए एक बड़ा संदेश दिया है। निगमायुक्त राम प्रकाश अहिरवार और अपर आयुक्त देवेंद्र सिंह चौहान ने एक ही गाड़ी में सवार होकर शहर के विभिन्न संभागों का सघन दौरा किया। अधिकारियों की इस सादगी और पहल का मुख्य उद्देश्य ईंधन बचाने और पर्यावरण संरक्षण के प्रति जागरूक करना है।

3 संभागों का लिया जायजा

दोनों अधिकारियों ने एक साथ भानतलैया, अधारताल और सुहागी संभाग के अंतर्गत आने वाले विभिन्न वाड़ों का औचक निरीक्षण किया। इस दौरान उन्होंने वाड़ों की सफाई व्यवस्था को बारीकी से परखा और नागरिकों को मिलने वाली जनसुविधाओं को बेहतर व व्यवस्थित पाया। निरीक्षण के दौरान जब निगमायुक्त



और अपर आयुक्त मंडी मदार टेकरी के पास पहुंचे, तो

वहां कुछ स्थानों पर गंदगी देखकर उन्होंने तत्परता

दिखाई। अधिकारियों ने अपनी मौजूदगी में वहां सफाई कर्मचारियों से झगड़ लगवाई और पूरे परिसर को साफ कराया। इस अवसर पर निगमायुक्त राम प्रकाश अहिरवार ने बताया कि सफाई केवल कर्मचारियों की जिम्मेदारी नहीं है, बल्कि यह हम सभी का सामूहिक कर्तव्य है। शहर को स्वच्छ रखने के लिए प्रशासनिक कड़ाई और जनभागीदारी दोनों बेहद जरूरी हैं।

गंदगी फैलाने वालों पर जुर्माना

सफाई व्यवस्था को लेकर नगर निगम अब पूरी तरह मुस्तेद है। निरीक्षण के दौरान जिन दुकानदारों द्वारा सड़क पर गंदगी फैलाई जा रही थी, उन पर अधिकारियों ने तत्काल 500 रुपए का जुर्माना ठोका। साथ ही सभी दुकानदारों और व्यावसायिक प्रतिष्ठानों को सख्त हिदायत दी गई कि वे अपनी दुकानों के बाहर डस्टबिन अवश्य रखें और कचरा सड़क पर न फेंकें। ऐसा न करने पर आगे और भी कड़ी कार्रवाई की जाएगी।

महिला कर्मिकों को आत्मरक्षा का मिलेगा प्रशिक्षण, 22 मई को विशेष शिविर आयोजित

जबलपुर। एमपी पावर मैनेजमेंट कंपनी के तत्वावधान में जबलपुर स्थित विद्युत कंपनियों की महिला कर्मिकों के लिए 22 मई को आत्मरक्षा, बचाव एवं सुरक्षा प्रशिक्षण शिविर आयोजित किया जाएगा। नारी शक्ति वंदन कार्यक्रम के अंतर्गत यह विशेष प्रशिक्षण सुबह 11 बजे से रामपुर स्थित कल्याण केंद्र में होगा। शिविर में PXIL संस्था के विशेषज्ञ महिला कर्मचारियों को सेल्फ डिफेंस, निहत्थे मुकाबले तथा होलिस्टिक वर्कआउट का प्रशिक्षण देंगे। यह प्रशिक्षण निःशुल्क प्रदान किया जाएगा। फिरोज कुमार मेश्राम ने जबलपुर स्थित सभी विद्युत कंपनियों की महिला कर्मिकों से अधिक से अधिक संख्या में शामिल होकर प्रशिक्षण का लाभ लेने की अपील की है।



ने भी नगर निगम के प्रयासों की सराहना करते हुए कहा कि कॉलेज के विद्यार्थी शहर को स्वच्छता में नंबर वन बनाने के लिए पूरा सहयोग देंगे। इस अवसर पर मनीष

तड़से, सौरभ उपयंत्री, आनंद मिश्रा, नरेश शर्मा एवं नरेंद्र सिंह ठाकुर सहित नगर निगम और कॉलेज प्रबंधन के अधिकारी उपस्थित रहे।



उर्स शरीफ सिहोरा में कब्बाली का शानदार मुकाबला आज

सिहोरा। पुराने बस स्टैंड के पास स्थित हजरत सैयद कचहरी वाले बाबा रह अलैह की दरगाह में दो दिवसीय उर्स का आयोजन किया गया है। जिसमें आज बुधवार को रात्रि 9 बजे से मशहूर कब्बाल जुबेर नईम अजमेरी जयपुर एवं कब्बाल अकरम असलब वारसी बरेली उत्तर प्रदेश के बीच कब्बाली का शानदार मुकाबला होगा। मंगलवार को चादर व मिलाद शरीफ ख्वाजा गरीब नवाज की शान में पेश की गई। कोमी एकता उर्स कमेटी के तत्वावधान में आयोजित उर्स आशीष दुबे सांसद संजय पाठक विधायक विजरायोगद लखन घनघोरिया विधायक पूर्व एस के मुद्दीन संयोजक मुस्लिम राष्ट्रीय मंच,प्रणय प्रभात पांडे विधायक बहोरीबंद,संतोष बरकंडे विधायक सिहोरा के मुख्य आतिथ्य,मतीन अंसारी कांग्रेस नेता,जमा खान भाजपा नेता,पप्पू वसीम समाजसेवी,नित्यनिरंजन खमपरिया पूर्व विधायक, दिलीप दुबे पूर्व विधायक,संध्या दुबे नगर पालिका परिषद अध्यक्ष,रश्मि मणेन्द्र अगिनहोत्री जनपद पंचायत अध्यक्ष सिहोरा के विशिष्ट आतिथ्य में किया गया है। कमेटी ने सभी कब्बाल प्रेमियों से उर्स में पहुंचने की अपील की है।

अंतरराष्ट्रीय संग्रहालय दिवस पर विद्यार्थियों को ऐतिहासिक धरोहरों से कराया परिचित

जबलपुर। प्रधानमंत्री कॉलेज ऑफ एक्सीलेंस, शासकीय महाकौशल स्वराप्सी अग्रणी महाविद्यालय में स्वामी विवेकानंद केंरियर मार्गदर्शन योजना एवं मध्यप्रदेश पर्यटन विभाग के संयुक्त तत्वावधान में “अंतरराष्ट्रीय संग्रहालय दिवस” पर “महाकौशल की ऐतिहासिक विरासत और संग्रहालयीय महत्व” विषय पर परिचर्चा आयोजित की गई।कार्यक्रम में प्राचार्य प्रो. अलकेश चतुर्वेदी ने विद्यार्थियों को महाकौशल अंचल की पुरातत्त्विक एवं सांस्कृतिक धरोहरों की जानकारी देते हुए कहा कि संग्रहालय किसी भी देश की सभ्यता, संस्कृति, कला और इतिहास के संरक्षक होते हैं। उन्होंने नर्मदा घाटी के हथनौरा क्षेत्र से प्राप्त ‘नर्मदाकेसिस’, रूपनाथ के अशोक



शिलालेख तथा तिगवा के गुप्तकालीन विष्णु मंदिर जैसी ऐतिहासिक धरोहरों का उल्लेख किया। प्रो. अरुण शुक्ल ने संग्रहालयों को अतीत और वर्तमान के बीच संवाद का जीवंत सेतु बताते हुए कहा कि ये हमारी ऐतिहासिक चेतना

और सांस्कृतिक पहचान को सुर्क्षित रखने का महत्वपूर्ण माध्यम है। कार्यक्रम में डॉ. ज्योति जुनगरे, डॉ. बलीराम अहिरवार, डॉ. महेन्द्र कुशवाहा सहित महाविद्यालय के लगभग 48 विद्यार्थी उपस्थित रहे।



दुर्गा मंदिर में देवी भागवत कथा: संगठन और शक्ति का दिया संदेश

जबलपुर। श्री दुर्गा मंदिर फूटाताल में श्री मानस पीठ फूटाताल एवं श्री चैतन्य महाप्रभु संकीर्तन मंडल जाबालिपुरम के संयुक्त तत्वावधान में श्रीदेवी भागवत कथा सार का आयोजन किया गया। इस अवसर पर व्यासपीठ से मानस पीठाधीश्वर डॉ. स्वामी गिरजानंद जी महाराज ने कहा कि संसार में तिनके से लेकर ब्रह्मा तक को जो शक्ति प्राप्त होती है, वह भगवती से ही मिलती है। उन्होंने देवी भागवत महापुराण की कथाओं का विश्लेषण करते हुए कहा कि सफलता और कल्याण का मूल आधार भगवती की कृपा और शक्ति है। स्वामी जी ने कहा कि जिस प्रकार सभी देवताओं के तेज से भगवती का प्राकट्य हुआ, उसी प्रकार समाज को भी संगठित होकर बुराइयों का सामना करना चाहिए, क्योंकि संगठन में ही शक्ति निहित है। उन्होंने कहा कि संपूर्ण जगत की स्त्रियां देवी स्वरूप हैं और अभिमान त्यागकर भगवती की शरण में जाने से ही कल्याण संभव है। कार्यक्रम में पं. राजेश पांडे, देवेंद्र नेमा सहित बड़ी संख्या में श्रद्धालु उपस्थित रहे।

बल्देवबाग में ट्रांसपोर्ट कर्मों की लाश मिली

जबलपुर। लाइंगज थाना अतंर्गत बल्देवबाग अग्रवाल मोटर्स के पास एक ट्रांसपोर्ट कर्मी की लाश मिलने से हड़कंप मच गया। 26 वर्षीय ट्रांसपोर्ट कर्मी सोमवार की रात घर नहीं लौटे, सुबह उनकी लाश मिली। लाइंगज पुलिस थाने से प्राप्त जानकारी के अनुसार हर्दौल मंदिर के पास थाना कोतवाली निवासी 56 वर्षीय गुड्डू यादव एक ट्रांसपोर्ट में काम करता था। रविवार की रात वह काम से घर नहीं लौटा। उसकी तलाश करने पर बल्देवबाग अग्रवाल मोटर्स के पास उसकी लाश मिली। पुलिस ने शव का पंचनामा कर पोस्टमार्टम के लिए भिजवाया। मौत का कारण पीएम रिपोर्ट आने पर ही स्पष्ट होगा। पुलिस मर्ग कायम कर मामले की जांच कर रही है।

बिना वजह गालीगलौज करने पर मारपीट, ईट से हमला

जबलपुर। पनागर थाना अतंर्गत देवरी में बिना किसी बात के गालीगलौज करने की बात पर दो पक्षों ने एक दूसरे के साथ मारपीट कर ईट के टुकड़े व डंडे से हमला कर घायल कर दिया। मारपीट की इस वारदात में दो युवक घायल हो गए। पनागर पुलिस थाने से प्राप्त जानकारी के अनुसार देवरी निवासी 20 वर्षीय विकास उर्फ बटला कोल की मामी चांदनी बाई कोल रात रात 10.15 बजे घर के सामने स्थित दुकान से मच्छर भगाने वाली अगरबत्ती ले रही थी तभी सुरेन्द्र कोल आकर उसकी मामी से झगड़ा करने लगा, उसने बीच बचाव किया तो सुरेन्द्र कोल ने ईट के टुकड़े से उसके सिर पर हमला कर दिया वहीं दूसरे पक्ष बरखाई पनागर निवासी 41 वर्षीय सुरेन्द्र कोल गत रात 10.15 बजे अपने घर से अगरबत्ती लेने देवरी पनागर गया था रास्ते मे विकास उर्फ बटला कोल मिला और बिना किसी बात के गालीगलौज करने लगा, मना करने पर डण्डे से हमला कर सिर में चोटे पहुंचा दी। पुलिस ने दोनों पक्षों की रिपोर्ट पर धारा 296, 115(2), 351(2),बीएनएस का अपराध पंजीबद्ध कर विवेचना में लिया गया।



कठौदा का सीएंडडी प्लांट बना सफाई व्यवस्था का ‘गेम चेंजर’, मलबे से तैयार हो रहे पेवर ब्लॉक

जबलपुर। शहर को स्वच्छ, सुंदर और मलबा मुक्त बनाने की दिशा में जबलपुर नगर निगम का कठौदा स्थित सीएंडडी (कंस्ट्रक्शन एंड डिमोलिशन) वेस्ट प्रोसेसिंग प्लांट बड़ी उपलब्धि साबित हो रहा है। महापौर जगत बहादुर सिंह अनू एवं निगमायुक्त राम प्रकाश अहिरवार के मार्गदर्शन में संचालित यह प्लांट शहर की सफाई व्यवस्था को नई दिशा दे रहा है। प्लांट में निर्माण कार्यों से निकलने वाले मलबे, ईट, पत्थर और कंक्रीट को वैज्ञानिक तरीके से प्रोसेस कर मजबूत पेवर ब्लॉक और ब्रिक्स तैयार किए जा रहे हैं। इनका उपयोग नगर निगम द्वारा फुटपाथ निर्माण, पार्कों के

सौंदर्यीकरण और सड़कों के किनारे खाली स्थानों को व्यवस्थित करने में किया जा रहा है। इससे शहर में मलबे के ढेर कम हुए हैं और स्वच्छता व्यवस्था में सुधार दिखाई दे रहा है। नगर निगम आम नागरिकों को भी बाजार से कम कीमत पर पेवर ब्लॉक उपलब्ध करा रहा है, जिससे लोग अपने घरों, पार्किंग और निजी निर्माण कार्यों में इनका उपयोग कर सकें। अधिकारियों के अनुसार यह प्लांट “वेस्ट टू वेल्थ” की अवधारणा का सफल उदाहरण बनकर उभरा है। मलबे के पुनर्चक्रण से प्राकृतिक संसाधनों के दोहन में कमी आ रही है और पर्यावरण संरक्षण को भी बढ़ावा मिल रहा है।

बिजली कंपनी में तबादलों के लिए ऑनलाइन आवेदन शुरू, 8 जून तक कर सकेंगे आवेदन

जबलपुर। मध्य प्रदेश पूर्व क्षेत्र विद्युत वितरण कंपनी लिमिटेड ने वित्तीय वर्ष 2026-27 के लिए अधिकारियों एवं कर्मचारियों के स्थानांतरण हेतु ऑनलाइन आवेदन प्रक्रिया शुरू कर दी है। कंपनी द्वारा जारी आदेश के अनुसार नियमित एवं संविदा कर्मचारी 19 मई से 8 जून 2026 तक स्वयं के व्हायर पर स्थानांतरण के लिए ऑनलाइन पोर्टल के माध्यम से आवेदन कर सकेंगे। कंपनी प्रबंधन ने स्पष्ट किया है कि अधीक्षण अभियंता, महाप्रबंधक एवं उनसे उच्च पदस्थ अधिकारी इस प्रक्रिया में आवेदन नहीं कर सकेंगे। वहीं एक ही स्थान पर दो वर्ष से कम अवधि से पदस्थ कर्मचारियों के आवेदन पर विचार नहीं किया जाएगा। स्थानांतरण के लिए बीमारों, बच्चों की पढ़ाई, सेवानिवृत्ति में 15 माह से कम समय शेष होना, तीन वर्ष से अधिक समय तक एक ही स्थान पर पदस्थ रहना, आपसी तबादला तथा पति-पत्नी के अलग-अलग स्थानों पर कार्यरत होने जैसी परिस्थितियों को आधार बनाया गया है। कंपनी ने बताया कि केवल ऑनलाइन आवेदन ही मान्य होंगे तथा आवेदन जमा होने के बाद उसमें संशोधन नहीं किया जा सकेगा। कर्मचारियों को आवेदन में तीन विकल्प देना अनिवार्य होगा। आदेश के अनुसार सेवानिवृत्ति के करीब पहुंच चुके कर्मचारियों को यथासंभव गृह नकार या इच्छित जिले में पदस्थ करने और पति-पत्नी को एक ही स्थान पर पदस्थ करने को प्राथमिकता दी जाएगी। कंपनी के हेड ऑफिस से पारदर्शी एवं सुविधाजनक तबादला प्रक्रिया की उम्मीद जताई जा रही है।

तेज रफतार स्कूटी की टक्कर से युवक की मौत

जबलपुर। सिहोरा थानान्तर्गत कल रात लगभग 2 बजे सड़क पार कर रहे एक युवक को तेज रफतार स्कूटी के चालक ने टक्कर मार दी। घटना में सिर में आई गंभीर चोटों के कारण युवक की मौत हो गई। घटना के बाद स्कूटी चालक अपना वाहन वही छोड़कर भाग गया। सूचना पर मर्ग कायम कर जांच में लिया गया। सिहोरा पुलिस ने बताया कि गणेश नगर कलपुरा निवासी विद्या शंकर मिश्र राईट टाउन पोस्ट ऑफिस में काम करते हैं कल रात लगभग 12 बजे अपने भतीजे राजेश कुमार मिश्र के साथ बस से रीवा जा रहे थे सिहोरा के आगे ढाबा के पास बस खड़ी होने पर उतर कर चाचा भतीजे चाय नाश्ता करने लगे उसी समय बस उन्हें छोड़कर निकल गई।

चाचा-भतीजे ने एक फोर व्हीलर वाले लिफ्ट मॉगंकर बस का पीछा किया तो बरगी के पास बने मंदिर के पास तक बस उन्हें नहीं मिल पायी तो दोनों वहीं उतर गये और दूसरी बस का इंतजार कर रहे थे। ग्राम बरगी के पास एनएच-30 हाईवे रोड के किनारे चाचा भतीजे मिश्र सड़क पार कर रहा था उसी समय स्कूटी क्रमांक एमपी 20 एक्स 4772 के चालक ने तेज गति से चलाते हुए राजेश को टक्कर मार दी। घटना में राजेश को सिर में गंभीर चोटें आई थी जिसे ईलाज के लिए उसके चाचा विद्याशंकर मिश्र सिहोरा शासकीय अस्पताल लेकर गये जहां डाक्टर ने चेक कर राजेश को मृत घोषित कर दिया।

ऑनलाईन कारोबार के खिलाफ आज बंद रहेगी दवा दुकानें

जबलपुर। ऑल इंडिया ऑर्गनाइजेशन ऑफ केमिस्ट्स एंड ड्रुगिस्ट्स (एआईओसीडी) ने ऑनलाइन दवा बिक्री के विरोध में आज हड़ताल का ऐलान किया है जिसके तहत 20 मई बुधवार को पूरे देश के साथ जबलपुर की थोक व फुटकर दुकानें बंद रहेंगी। एसोसिएशन का कहना है कि यह मुद्दा सीधे थाने से जुड़ा है। घर-घर पहुंच रही ऑनलाइन दवाओं की गुणवत्ता और निगरानी को लेकर अभी स्पष्ट सिस्टम नहीं है, जो गंभीर चिंता का विषय है।

अस्पतालों के मेडिकल शॉप बंद से मुक्त

एसोसिएशन ने बताया कि ऑनलाइन दवा व्यापार की आड़ में नकली, एक्सपायरी एवं गलत दवाओं के वितरण की संभावनाएं बढ़ रही हैं, जिससे मरीजों की जान जोखिम में पड़ सकती है। एसोसिएशन ने स्पष्ट किया है कि अस्पतालों के अंदर संचालित मेडिकल स्टोर्स को इस बंद से मुक्त रखा गया है,

ताकि मरीजों को किसी प्रकार की परेशानी का सामना न करना पड़े।

ये हैं प्रमुख मांगें

ऑनलाइन दवा बिक्री पर सख्त नियंत्रण लगाया जाए। - कॉर्पोरेट कंपनियों द्वारा भारी डिस्काउंट पर रोक के साथ ही नकली और बिना निगरानी वाली दवाओं पर कार्रवाई की मांग प्रमुख है।

नाम सुधार
नै. हरदीपा कोर मकड़ 338 सारंग 41 नै पिता हरदीवर सिंह मकड़ निवासी 1199, नया बर, बार्ड नंबर 9, समुग्र, चुग्री चौकी, खरौली, विद्युत नगर, जबलपुर मध्य - 482008 आधार कार्ड क्रमांक 9143 3549 9489 की रचना निवासी है। मेरी पुत्री के आधार कार्ड क्रमांक-8313 6620 2327 मे व मेरी पुत्री के शैक्षणिक दस्तावेजों मे मेरी पुत्री का नाम मेहर कोर (MEHER KAUR) दर्ज हो गया है जो कि पुराना- नतल व अग्रज है मेरी पुत्री का सही व सत्य नाम मेहर कोर मकड़ (MEHER KAUR MAKKER) है जो कि मेरी शासकीय सेवा पुलिस का व मेरे मुस्लिमकी प्रमाण पत्र मे दर्ज है। मेरी पुत्री का सही व सत्य नाम मेहर कोर मकड़ (MEHER KAUR MAKKER) को मेरी पुत्री के आधार कार्ड, व उसके अन्य सभी दस्तावेजों मे दर्ज करने हेतु अवसर प्रदान कर रही है। शांथ चर दिनक 18/05/2026 नीचे मेरी मातृव्य नाम मा उच्च न्यायालय, जबलपुर मध्य
सही नाम-मेहर कोर मकड़ (MEHER KAUR MAKKER) गलत नाम-मेहर कोर (MEHER KAUR)

CHANGE OF NAME
I, ARMY NO. 15416967ME, RANK-HAVIAVA, NAME ANJNEESH KUMAR SINGH S/O HARSH NARAYAN SINGH, OF UNIT MH, JABALPUR (M.P.), R/O 02 WARD NO. 1, PARSIA ROAD, KOTRA KHURD, TEONTHAR, REWA MADHYA PRADESH 486220 solemnly declare and affirm on oath under -I state that in my Mother Aadhar card, my Mother Name SURY KALI which is true and correct but in my Army service Record my Mother Name is recorded SURYAKALI Which is incorrect. I state that the true and correct Name of my Mother is SURY KALI and same Name shall be corrected in my Army service Record.
CORRECT NAME-SURY KALI INCORRECT NAME-SURYAKALI

संस्थानों को विद्यार्थियों को शारीरिक और मानसिक रूप से तैयार करना चाहिए: राज्यपाल पटेल

हरिभूमि न्यूज़ ►► गोपाल

राज्यपाल मंगूभाई पटेल ने कहा कि रेडक्रॉस के सिद्धांत बच्चों में सेवा, सद्भाव, करुणा और संवेदनशीलता विकसित करते हैं। उन्हें शारीरिक और मानसिक रूप से मजबूत बनाते हैं। उनका सर्वांगीण विकास कर, उन्हें आदर्श नागरिक बनाते हैं। उन्होंने कहा कि राष्ट्र के लिए सक्षम पीढ़ी के निर्माण के लिए शैक्षणिक संस्थानों की ओर से विद्यार्थियों में रेडक्रॉस की गतिविधियों को प्रोत्साहित किया जाना चाहिए। सभी शिक्षण संस्थानों को हर विद्यार्थी को रेडक्रॉस से जोड़ने की जिम्मेदारी उठाना चाहिए।

राज्यपाल पटेल सोमवार को रेडक्रॉस की मप्र राज्य शाखा इकाई की ओर से आयोजित जूनियर रेडक्रॉस एवं युवक रेडक्रॉस शाखा की समीक्षा बैठक को संबोधित कर रहे थे। बैठक का आयोजन होटल पलाश रेसोडेंसी में किया गया। राज्यपाल ने ईंधन बचत के दृष्टिगत अपने कारकेड के वाहनों की संख्या को आधा कर दिया है।

खबर संक्षेप

राज्य वित्त आयोग 20-21 को ग्वालियर व चंबल में

भोपाल। छठवां राज्य वित्त आयोग 20 एवं 21 मई को मुरैना में चंबल संभाग के जनप्रतिनिधियों एवं अधिकारियों के साथ बैठक करेगी। आयोग की टीम केंद्र एवं राज्य पोषित योजनाओं के क्रियान्वयन की वास्तविक स्थिति जानने के लिए औचक निरीक्षण भी करेगी। आयोग की टीम 19 मई को शाम ग्वालियर पहुंचेगी। आयोग के अध्यक्ष जगभान सिंह पवैया, सदस्य केके सिंह तथा सदस्य सचिव वीरेन्द्र कुमार 20 मई को ग्वालियर में जनप्रतिनिधियों के साथ बैठक करेंगे।

वार्षिक पुनरीक्षण कार्यक्रम के लिए प्रेक्षक नियुक्त

भोपाल। पंचायतों एवं नगरीय निकायों की मतदाता सूची के वार्षिक पुनरीक्षण का कार्यक्रम जारी किया गया है। राज्य निर्वाचन आयोग की पुनरीक्षण कार्यक्रम के पर्यवेक्षण के लिए प्रेक्षक नियुक्त किए गए हैं। मतदाता सूची का अंतिम प्रकाशन 18 जून को होगा। आयुक्त राज्य निर्वाचन आयोग मनोज श्रीवास्तव ने बताया है कि जिला इंदौर के लिए डीपी तिवारी, अगर-मालवा के लिए कृष्ण मोहन गौतम, बैतूल के लिए एसपीएस सलुजा, मऊगंज के लिए एके सिंह, डिण्डरी के लिए शैलेन्द्र कियावत, शहडोल के लिए नीरज दुबे, हरदा के लिए डीडी अग्रवाल, अनूपपुर के लिए नरेन्द्र सिंह परमार, निवाड़ी के लिए डॉ. श्रीकांत पाण्डे, ग्वालियर के लिए अरुण तोमर, सीधी के लिए एसएन रूपला, नर्मदापुरम के लिए निसार अहमद, रीवा के लिए अरुण पाण्डे और रायसेन के लिए शशि भूषण सिंह को प्रेक्षक नियुक्त किया गया है। ये सभी प्रेक्षक सैन भाद्रसे के अधिकारी हैं।

सूबेदार, उप निरीक्षक भर्ती परीक्षा के रिजल्ट घोषित

भोपाल। मध्यप्रदेश कर्मचारी चयन मंडल (ईएसबी) ने सूबेदार एवं उप निरीक्षक भर्ती परीक्षा- 2025 की मुख्य परीक्षा (द्वितीय चरण) का परिणाम घोषित कर दिया है। परिणाम मंडल की आधिकारिक वेबसाइट ईएसबी मध्यप्रदेश पर उपलब्ध है। पुलिस मुख्यालय द्वारा जारी जानकारी के अनुसार भर्ती प्रक्रिया के तहत कुल 500 सीधी भर्ती पदों के लिए परीक्षा आयोजित की गई थी। मुख्य परीक्षा के परिणाम के आधार पर कुल 1639 अभ्यर्थियों का चयन अगले चरण के लिए किया गया है। इनमें 473 महिला और 1166 पुरुष अभ्यर्थी शामिल हैं। मध्यप्रदेश कर्मचारी चयन मंडल द्वारा 29 अप्रैल 2026 तक भोपाल, जबलपुर, सागर और सीधी में सूबेदार एवं उप निरीक्षक संवर्ग की मुख्य परीक्षा आयोजित की गई थी। परीक्षा प्रक्रिया निर्धारित नियमों और पारदर्शिता के साथ संपन्न कराई गई। इसके बाद आयोजित मुख्य परीक्षा में हुए सफल अभ्यर्थियों को अब शारीरिक दक्षता परीक्षा (पीईटी), शारीरिक माप परीक्षण (पीएमटी), साक्षात्कार एवं दस्तावेज सत्यापन और मेडिकल परीक्षण की प्रक्रिया से गुजरना होगा। इसके बाद उन्हें पदों पर नियुक्त किया जाएगा।

जूनियर और युवक रेडक्रॉस शाखा की समीक्षा बैठक में शामिल हुए मंगूभाई

►► विद्यार्थियों को रेडक्रॉस के सिद्धांतों से करें संस्कारित

►► राज्यपाल पटेल ने ईंधन बचत के लिए अपने कारकेड को किया आधा



बैठक में मंत्रियों और पदाधिकारियों से चर्चा करते राज्यपाल पटेल।

सफलताओं के दबाव और तनाव प्रबंधन से निपटने का हुनर सिखाएं

राज्यपाल पटेल ने कहा कि शैक्षणिक संस्थान, बच्चों में ज्ञान और संस्कार को प्रदान करने वाली सबसे महत्वपूर्ण इकाई है। संस्थानों को विद्यार्थियों को शारीरिक और मानसिक रूप से तैयार करना चाहिए। उन्हें समसामयिक चुनौतियों और जीवन की प्रतिस्पर्धाओं के लिए जुझारू बनाएं। सफलताओं के दबाव और तनाव प्रबंधन से निपटने का हुनर सिखाएं।

वाहनों का काफिला निकालने पर रेखा और वीरेंद्र से जवाब-तलब...

दी सफाई, कहा-सड़क पर चलने वाले वाहनों को भी दिखा दिया हमारे साथ

विशेष प्रतिनिधि ►► गोपाल

सरकार और संगठन द्वारा तलब किए जाने पर भोपाल पहुंचे महिला आयोग की अध्यक्ष रेखा यादव और सिंगरीली विकास प्राधिकरण के अध्यक्ष वीरेंद्र गोयल से सवाल जवाब हुए। इन्होंने प्रधानमंत्री नरेन्द्र मोदी द्वारा पेट्रोल-डीजल का संयमित उपयोग करने की गई अपील को दरकिनार कर स्वागत रैलियां निकाली थीं। ऐसा करने वाले निगम-मंडल, प्राधिकरण और आयोग के नवनियुक्त पदाधिकारियों को लेकर मुख्यमंत्री डॉ. मोहन यादव और भाजपा संगठन गंभीर है। इसके तहत भिंड किसान मोर्चा नवनियुक्ति जिलाध्यक्ष को पद से हटाया जा चुका है।

पाठ्य पुस्तक निगम के अध्यक्ष सौभाग्य सिंह के सारे अधिकार निलंबित कर दिए गए थे। अपील को दरकिनार कर वाहनों का काफिला निकालने वाले अन्य पदाधिकारियों को भी नोटिस जारी कर भोपाल तलब किया था। मुख्यमंत्री डॉ. यादव ने रेखा यादव और वीरेंद्र गोयल से कहा कि कम से कम प्रधानमंत्री मोदी की राष्ट्रव्यापी अपील का तो स्वतः पालन करना चाहिए था।

मुख्यमंत्री डॉ. यादव ने कहा, राष्ट्रव्यापी अपील का तो स्वतः करें पालन



गोयल, यादव से चर्चा करते डॉ. यादव, खंडेलवाल एवं डॉ. सिंह।

►► रेखा, वीरेंद्र ने दी लगभग एक जैसी सफाई

वाहनों के काफिले को लेकर रेखा यादव और वीरेंद्र गोयल की सफाई लगभग एक जैसी थी। रेखा ने कहा कि मेरा आयोग की तरफ से कार्यक्रम बना था। मैंने सागर में वन स्टॉप सेंटर का निरीक्षण किया। इसके बाद छतरपुर जिले के मंदिरों के दर्शन करते हुए जाने का कार्यक्रम था। रास्ते में लोगों ने स्वागत के लिए रोका तो हम रुके। इस दौरान सड़क पर चलने वाले वाहनों को हमारे काफिले में दिखा दिया गया। उन्होंने कहा कि मैं तो खुद ईवी कार से छतरपुर जिले में गई हूं। रैली निकालने का कोई कार्यक्रम ही नहीं था। वीरेंद्र ने भी कहा कि मेरे स्वागत समारोह में गिनी-चुनी गाड़ियों थीं, लेकिन कुछ लोगों ने सड़क से गुजरने वाले वाहनों को भी मेरे साथ रैली में शामिल बताकर वीडियो वायरल कर दिए।

आदेश का इंतजार किए बगैर करना था पालन

मुख्यमंत्री डॉ. मोहन यादव और प्रदेश भाजपा अध्यक्ष हेमंत खंडेलवाल ने कहा कि प्रधानमंत्री मोदी ने वैश्विक परिस्थितियों को देखते हुए यदि राष्ट्रव्यापी अपील की है तो हम सबको उसका बिना किसी आदेश-निर्देश का इंतजार किए स्वतः पालन करना शुरू कर देना चाहिए।

हर जिले में बनाई जाएंगी नई समितियां, प्रभारी करेंगे नियमित बैठकें

निकाय-पंचायत चुनाव की तैयारी में जुटी कांग्रेस जिला समन्वय समितियों का किया जाएगा पुनर्गठन

हरिभूमि न्यूज़ ►► गोपाल

प्रदेश में आगामी नगरीय निकाय और पंचायत चुनावों की तैयारियां तेज हो गई हैं। एक ओर निर्वाचन आयोग चुनावी तैयारियों में जुटा है, वहीं कांग्रेस ने भी संगठन स्तर पर सक्रियता बढ़ा दी है। पार्टी ने जिला स्तर पर नेताओं और कार्यकर्ताओं के बीच बेहतर समन्वय बनाने के लिए जिला समन्वय समितियों के पुनर्गठन की प्रक्रिया शुरू कर दी है। प्रदेश कांग्रेस की ओर से सभी जिलों में समन्वय समितियों के गठन के निर्देश जारी किए गए हैं। इन समितियों का उद्देश्य संगठन के भीतर आपसी तालमेल मजबूत करना और चुनावी तैयारियों को गति देना है। पार्टी सूत्रों के मुताबिक प्रत्येक जिले में जल्द नई समिति गठित कर उसकी जानकारी प्रदेश कांग्रेस कमिटी को भेजी जाएगी।

जिला प्रभारी करेंगे बैठकें

पार्टी ने स्पष्ट किया है कि प्रत्येक जिले में समिति की नियमित बैठकें आयोजित की जाएंगी। जिला प्रभारी इन बैठकों की अध्यक्षता करेंगे और संगठनात्मक गतिविधियों की समीक्षा करेंगे। बैठकों में चुनावी रणनीति, बूथ स्तर की तैयारी और स्थानीय मुद्दों पर चर्चा होगी।

वार्षिक गतिविधियों का कैलेंडर अनुसार नियमित आयोजन करें

राज्यपाल पटेल ने कहा कि शैक्षणिक संस्थान, प्रदेश और जिला रेडक्रास इकाईयों के साथ सक्रिय समन्वय करें। उन्होंने देश के अन्य राज्यों में रेडक्रॉस के नवाचारों का अध्ययन कर प्रदेश की परिस्थिति के अनुरूप समावेश करने की बात कही। राज्यपाल पटेल ने जूनियर और युवक रेडक्रॉस के लिए गठित समिति को शोध कार्य प्रारंभ के निर्देश दिए। पटेल का चैयरमैन डॉ. श्याम सिंह कुमारे ने स्वागत किया।

सेनेटरी नैपकिन से कमजोर वर्ग की महिलाओं को विशेष लाभ मिलेगा

बैठक में जनजातीय कार्य विभाग मंत्री डॉ. विजय शाह ने रेडक्रॉस के माध्यम से ब्लॉक और पंचायत स्तर पर सेनेटरी नैपकिन को कम दाम पर उपलब्ध कराने पर विचार के लिए कहा है।

स्वास्थ्य विभाग एवं सेवांकुर भारत प्रकल्प के बीच एमओयू

चिकित्सा व्यवसाय नहीं, मानव सेवा का है माध्यम: मुख्यमंत्री डॉ. मोहन

हरिभूमि न्यूज़ ►► गोपाल

मुख्यमंत्री डॉ. मोहन यादव ने कहा कि मरीज की चिकित्सा सिर्फ एक व्यवसाय नहीं, यह मानव सेवा का एक माध्यम है। हमें ऐसे चिकित्सक तैयार करने हैं, जो मानव सेवा और मरीज की सेवा के लिए तत्पर हो। यह संस्था हृदय शल्य चिकित्सा, आईवीएफ, नवजात शिशु देखभाल, एमआरआई एवं कैथ लेब जैसी उन्नत सुविधाओं के साथ-साथ संस्था महिला एवं बाल विकास, टीकाकरण अभियान, जन स्वास्थ्य जागरूकता जैसे कार्यक्रमों में सक्रिय है।

मुख्यमंत्री डॉ. यादव सोमवार को समत्व भवन (मुख्यमंत्री निवास) में आयोजित एक समझौता ज्ञापन बैठक को संबोधित कर रहे थे। मुख्यमंत्री डॉ. यादव एवं उप मुख्यमंत्री राजेन्द्र शुक्ल की मौजूदगी में राज्य शासन के स्वास्थ्य विभाग तथा सेवांकुर भारत, डॉ. बाबा साहेब आंबेडकर वैद्यकीय प्रतिष्ठान, छत्रपति संभाजी नगर (महाराष्ट्र) के बीच एक समझौता ज्ञापन (एमओयू) पर हस्ताक्षर कर आदान-प्रदान किया गया। इस एमओयू का मुख्य उद्देश्य मध्यप्रदेश को सेवा प्रधान स्वास्थ्य नेतृत्व का मॉडल राज्य बनाना है।



एमओयू के दौरान सीएम डॉ. मोहन, डिप्टी सीएम शुभल व महाराष्ट्र का दूत।

अनुभव साझा सत्र एवं व्यक्तित्व विकास शिविर भी

एमओयू का मुख्य लक्ष्य सेवा-प्रधान डॉक्टरों की ऐसी पीढ़ी तैयार करना है, जो व्यवसायिक ही नहीं, समाज में परिवर्तन के वाहक भी बनें। यह एमओयू अनुभव-आधारित शिक्षण व मूल्य-आधारित नेतृत्व विकास अर्थात सेवा के जरिए सीखने के सिद्धांत पर

आधारित है। इसमें एक सप्ताह देश के नाम कार्यक्रम का आयोजन किया जाएगा, जिसमें लगभग 300 प्रतिभागियों को छत्रपति संभाजीनगर में प्रशिक्षण दिया जाएगा। सहभागिता के लिए अनुभव साझा सत्र एवं व्यक्तित्व विकास शिविर भी किए जाएं।

संस्था ने 70 लाख जरूरतमंद रोगियों की सेवा की

डॉ. बाबासाहेब आंबेडकर वैद्यकीय प्रतिष्ठान की स्थापना वर्ष 1989 में समाज के प्रति समर्पित चिकित्सकों की ओर से की गई थी। पिछले तीन दशकों में संस्था ने 70 लाख से अधिक वंचित एवं जरूरतमंद रोगियों को सुलभ, गुणवत्तापूर्ण एवं करुणामय चिकित्सा सेवा प्रदान की

है। संस्था का केंद्र बिंदु डॉ. हेडगेवार रुग्णालय, छत्रपति संभाजीनगर (औरंगाबाद) है, जो सेवाभाव एवं व्यावसायिक, उत्कृष्टता के साथ आम जन तक स्वास्थ्य सेवाएं पहुंचाने के लिए प्रतिबद्ध है। 46 परियोजनाओं का प्रतिष्ठान संचालन कर रहा है।

मिलाई में शराबी युवकों का उत्पात, चौकीदार को कुचलने की कोशिश

भिलाई। सुपेला थाना क्षेत्र में मंगलवार तड़के सुबह करीब चार बजे शराब के नशे में धुत स्काफियों सवार पांच युवकों ने जमकर हंगामा किया। आरोपियों ने नेशनल हाईवे फ्लाई ओवर से लगी सर्विस लेन में खड़ी कई गाड़ियों को टक्कर मार दी, जिससे इलाके में अफरा-तफरी मच गई। जानकारी के मुताबिक, स्काफियों की तेज रफ्तार ठोकर से सर्विस लेन में खड़ी करीब 10 गाड़ियां बुरी तरह क्षतिग्रस्त हो गईं टक्कर इतनी जोरदार थी कि कई वाहनों के हिस्से टूट गए। स्थानीय लोगों ने घटना की सूचना तुरंत पुलिस को दी। घटना के दौरान वाहनों की निगरानी कर रहे चौकीदार ने जब युवकों को रोकने का प्रयास किया तो आरोपियों ने उसे भी वाहन से कुचलने की कोशिश की। हालांकि चौकीदार किसी तरह अपनी जान बचाने में सफल रहा। सुपेला पुलिस ने तत्काल कार्रवाई करते हुए स्काफियों सवार पांचों युवकों को गिरफ्तार कर लिया।

कई शहरों में चोरियां, 63.50 लाख का सोना-कैश बरामद

फेरीवाले बनकर कॉलोनियों में करते थे रेकी

हरिभूमि न्यूज़ ►► भिलाई

भिलाई और दुर्ग क्षेत्र में लगातार हो रही दिनदहाड़े चोरी की घटनाओं का दुर्ग पुलिस ने बड़ा खुलासा किया है। पुलिस ने अंतरराज्यीय चोर गिरोह का पर्दाफाश करते हुए मेरठ, उत्तरप्रदेश से दो आरोपियों को गिरफ्तार किया है। आरोपियों के कब्जे से करीब 400 ग्राम सोना, 3 लाख 50 हजार रुपये नकद समेत कुल 63 लाख 50 हजार रुपए का मशरूका बरामद किया गया है। पुलिस के अनुसार गिरोह ने दुर्ग-भिलाई के अलावा नवा रायपुर, बिलासपुर और जबलपुर में भी चोरी की वारदात को अंजाम देना स्वीकार किया है।

तकनीकी जांच और सीसीटीवी से मिला सुराग

पुलिस ने बताया कि नेहरू नगर और दुर्ग क्षेत्र में लगातार हो रही चोरी की घटनाओं को गंभीरता से लिया गया। थाना सुपेला और एससीसीयू की संयुक्त टीम ने मामले की जांच शुरू की। टीम मेरठ और दिल्ली रवाना हुई। मेरठ पहुंचकर पुलिस ने हासनी खान को हिरासत में लेकर पूछताछ की। पूछताछ में उसने अपने साथियों के साथ चोरी की वारदातों को अंजाम देने की बात स्वीकार की।

►► मेरठ के ज्वेलर्स को बेचते थे चोरी का सोना

पूछाछ में यह भी खुलासा हुआ कि चोरी का सोना मेरठ के खलीम ज्वेलर्स को बेचा जाता था। पुलिस ने कार्रवाई करते हुए ज्वेलरी दुकान संचालक खलीम खान को भी गिरफ्तार कर लिया। उसके कब्जे से चोरी का माल बरामद किया गया है। पुलिस अब गिरोह के अन्य सदस्यों की तलाश कर रही है और संभावित ठिकानों पर लगातार बंदिश दी जा रही है।



ड्राइवर पर किया हमला, वन विभाग अलर्ट

छत्तीसगढ़ के मरवाही के जंगल में दिखा दुर्लभ सफेद भालू

हरिभूमि न्यूज़ ►► पैड़ा

मरवाही वनमंडल के जंगलों में इन दिनों एक दुर्लभ एल्बिनो (सफेद) भालू दिखाई देने से इलाके में कौतूहल और दहशत दोनों का माहौल है। आमादांड गांव के आसपास ग्रामीणों ने सफेद रंग के भालू को देखा, जिसके बाद बड़ी संख्या में लोग उसे देखने और मोबाइल से सेल्फी व वीडियो बनाने पहुंच रहे हैं। जानकारी के अनुसार, सफेद भालू ने स्थानीय निवासी लल्लू ड्राइवर पर अचानक हमला कर दिया। इस हमले में उसके हाथों में गंभीर चोटें आई हैं। घायल को तत्काल नजदीकी अस्पताल में भर्ती कराया गया, जहां उसका इलाज जारी है।



सफेद रंग का भालू पहली बार देखा गया

ग्रामीणों का कहना है कि काले भालूओं के बीच पूरी तरह सफेद रंग का भालू पहली बार देखा गया है। इसे देखने के लिए आसपास के गांवों से भी लोग पहुंच रहे हैं। हालांकि वन विभाग ने लोगों से सतर्क रहने और भालू के करीब न जाने की अपील की है।

‘भारत पर दुनिया क्यों भरोसा करे, क्या भारत में मानवाधिकार उल्लंघन बंद होंगे, दुनिया की सबसे स्वतंत्र प्रेस के सवालों का जवाब क्यों नहीं दिया जा रहा है?’ क्या प्रधानमंत्री मोदी मीडिया के मुश्किल सवालों का जवाब देना शुरू करेंगे? यह वो चंद सवाल हैं, जिन्हें नार्वे के एक प्रमुख समाचार पत्र ‘डॉग्स विसन’ की एक महिला पत्रकार हेलो लिंग बीते सोमवार को अस्लो में प्रधानमंत्री नरेंद्र मोदी से बेहद आक्रामकता के साथ पूछना चाह रही थी।

खबर संक्षेप

ट्रंप के हाथ में है मोदी का ‘रिमोट कंट्रोल’ : राहुल

रायबरेली। लोकसभा में विपक्ष के नेता (कांग्रेस) राहुल गांधी ने प्रधानमंत्री नरेन्द्र मोदी पर निशाना साधते हुए मंगलवार को दावा किया कि मोदी का ‘रिमोट कंट्रोल’ अमेरिकी राष्ट्रपति डोनाल्ड ट्रंप के पास है। रायबरेली और अमेठी के अपने दो दिवसीय दौरे के पहले दिन गांधी ने प्रधानमंत्री पर तंज करते हुए कहा कि मोदी देश के किसानों, मजदूरों और छोटे व्यापारियों से इलेक्ट्रिक गाड़ियां खरीदने को कहते हैं जबकि लोगों को नौकरी और खाना तक भी नहीं मिल पा रहा है।

एनजीटी समेत सभी ट्रिब्यूनल के चीफ का कार्यकाल बढ़ा
नई दिल्ली। सुप्रीम कोर्ट ने मंगलवार को सभी ट्रिब्यूनल अध्यक्षों, प्रेसिडेंटों और सदस्यों का कार्यकाल 8 सितंबर तक बढ़ा दिया। यह फैसला ट्रिब्यूनल के कामकाज को बिना किसी रुकावट के जारी रखने के लिए लिया गया है। सीजेआई सूर्यकांत, जस्टिस जॉयमाल्या बागची और जस्टिस वित्थल एम पंचोली की बेंच ने एक लंबित मामले की सुनवाई के दौरान यह आदेश पारित किया। इस मामले का जिक्र नेशनल ग्रीन ट्रिब्यूनल के सदस्य के संबंध में किया गया था, जिनका कार्यकाल जून में खत्म होने वाला है। उनका कार्यकाल भी 8 सितंबर तक बढ़ा दिया गया।

कैब-डिलीवरी के लिए पेट्रोल डीजल गाड़ियों पर रोक

नई दिल्ली। दिल्ली-एनसीआर में बढ़ते प्रदूषण को नियंत्रित करने और पर्यावरण को स्वच्छ बनाने के लिए हरियाणा सरकार ने एक बहुत बड़ा और कड़ा कदम उठाया है। मुख्यमंत्री नायब सिंह सैनी की अध्यक्षता में सोमवार को हुई हरियाणा कैबिनेट की बैठक में ‘हरियाणा मोटर वाहन नियम, 1993’ में महत्वपूर्ण संशोधनों को मंजूरी दी गई। इसके तहत अब गुरग्राम, फरीदाबाद समेत एनसीआर के इलाकों में एग्रीगेटर्स, डिलीवरी सर्विस देने वालों और ई-कॉमर्स कंपनियों के बेड़े में नई पेट्रोल या डीजल गाड़ियों को शामिल करने पर पूरी तरह रोक लगा दी गई है।

‘जाओ कोर्ट जाओ’ भारत एक देश नहीं, पांच हजार साल पुरानी सभ्यता नार्वे की पत्रकार की भारत की छवि धूमिल करने की कोशिश पर विदेश मंत्रालय की दो टूक

हरिभूमि ब्यूज:नई दिल्ली

पीएम ने नावें के प्रधानमंत्री जोनास गहर स्टोर के साथ हुई द्विपक्षीय बैठक के बाद संयुक्त प्रेस वक्तव्य देने के बाद ही अपनी बात को समाप्त कर दिया और वह कार्यक्रम स्थल से बाहर निकल गए। जिससे झल्लाई लिंग ने कहा, पीएम मोदी ने मेरा सवाल नहीं लिया, इसकी मुझे उम्मीद नहीं थी। नार्वे प्रेस की स्वतंत्रता के मामले में दुनिया में शीर्ष स्थान पर काबिज है। जबकि भारत उस मामले में 157 वें स्थान पर है।



भारत में बवाल, आई लिंग की सफाई : उधर, भारत में भी इस मामले को लेकर सोशल मीडिया पर खूब बवाल मचा। कई यूजर्स ने हेलो लिंग को ट्रोल भी किया। मामले पर विवाद बढ़ता देख हेलो ने एक और वीडियो अपलोड करते हुए अपनी ओर से सफाई देते हुए कहा कि मैं, किसी विदेशी सरकार की जासूस नहीं हूँ। मेरा काम सिर्फ और सिर्फ पत्रकारिता करने का है। जिसमें कई बार टकराव होते हैं। लेकिन हमें पहले से तैयार किए गए जवाबों पर संतोष करने के बजाय कई बार सच्चे, स्पष्ट जवाब मांगने चाहिए।

भारतीय अफसरों से भी सवाल पूछने के बहाने भिड़ गई

पीएम मोदी से सवाल पूछने के बाद, आरोपित की गई विदेश मंत्रालय की मीडिया ब्रीफिंग में भी हेलो ने अपना यही रुख कायम रखा और वो मंत्रालय के अधिकारियों से सवाल पूछने के बहाने भिड़ गई। लेकिन उनके हाथ केवल निराशा ही लगी। नार्वे की इस पत्रकार ने सोशल मीडिया में एक वीडियो शेयर किया था। जिसे टैग करते हुए विदेश मंत्रालय ने उन्हें मीडिया ब्रीफिंग में बुलाया था। यहां बता दें कि प्रधानमंत्री मोदी इन दिनों पांच देशों की विदेश यात्रा पर हैं। जिसका चौथा पड़ाव नार्वे है। इससे पहले वह नीदरलैंड में थे और वहां पर भी उन्होंने संबंधित देश के राष्ट्राध्यक्ष के साथ उच्च-स्तरीय बैठक के बाद केवल साइदा प्रेस बयान तक ही अपने आप को सीमित रखा था। नीदरलैंड की प्रेस ने भी प्रधानमंत्री मोदी द्वारा मीडिया के सवाल न लेने के मुद्दे को उठाया था।

इसलिए भरोसेमंद देश है भारत

हेले के तमाम सवालों का तत्सली के साथ जवाब देते हुए विदेश मंत्रालय में सचिव (पश्चिम) सिबी जॉर्ज ने कहा कि भारत सिर्फ एक देश नहीं बल्कि पांच हजार साल पुरानी सभ्यता है। जो लगातार बनी हुई है। दुनिया में किसी देश विशेष की पहचान उसके क्षेत्र, जनसंख्या, संप्रभुता और सरकार के आधार पर की जाती है। भारत अपने इन सभी मूल्यों के साथ मजबूती से खड़ा है। उन्होंने वैश्विक कोरोना महामारी का जिक्र करते हुए कहा कि उस मुश्किल दौर में भी भारत ही था। जो कहीं भागा नहीं था और उसने आगे बढ़कर ज़रूरतमंद देशों को मदद प्रदान की थी। हमारा यही भरोसा विश्व को हम पर विश्वास करना सिखाता है। दुनिया की आबादी का छठा भाग भारत ही है। लेकिन अगर हम वैश्विक समस्याओं को देखें तो इन्हें लेकर हमारी भागीदारी छठे भाग के रूप में नहीं है।

सवाल पूछने वाला तय नहीं करेगा जवाब

जॉर्ज के जवाब देते वक्त भी नार्वे की पत्रकार ने तल्ख लहजे में फिर से अपने तमाम सवालों की बाौछर उन पर शुरू कर दी। जिस पर सख्त लहजे के साथ उन्हें बीच में टोकते हुए मंत्रालय के वरिष्ठ अधिकारी ने कहा कि प्रधानमंत्री की इस विदेश यात्रा से संबंधित जानकारी देने का दायित्व मेरा है, जिसे मैं नियमित रूप से पूरा कर रहा हूँ। आप मुझे बीच में मत टोकिए, मैं इस मीडिया ब्रीफिंग में भी अपना काम कर रहा हूँ। आपको बतौर पत्रकार के रूप में सवाल पूछने का अधिकार है। जो कि आपने किया, लेकिन उसका जवाब किस तरह से दिया जाएगा। यह आप तय नहीं करेंगी। इसके बाद जॉर्ज ने कहा, हमारे देश में समानता का अधिकार लागू है। जिसके तहत प्रत्येक नागरिक को अधिकार मिले हैं। अगर किसी के अधिकार का हनन होता है तो उसके सामने अदालत जाने का विकल्प खुला हुआ है। हमें अपने लोकतंत्र पर गर्व है।

ईरानी संसद में लाया जा रहा है कानून

ईरान ने दी ट्रंप और नेतन्याहू की ‘सुपारी’ हत्या करने वाले को मिलेगा 500 करोड़

➤ अमेरिका और इजरायल के साथ ईरान का युद्ध बीते 80 दिनों से जारी है। मले ही दोनों देशों पर बीच सीजफायर लागू हुआ हो, लेकिन कभी भी जंग दोबारा भड़क सकती है। इसकी वजह है अमेरिका और ईरान की तरफ से जारी भड़काऊ बयानबाजी। कभी अमेरिकी राष्ट्रपति डोनाल्ड ट्रंप ईरान को घड़ी की टिक टिक चलने की धमकी देते हैं, कभी ईरान अमेरिका को हार का तंज कस देता है। इस बीच अब ईरान एक ऐसा कदम उठाने जा रहा है जिससे अमेरिका और इजरायल दोनों का ही पारा हाई हो सकता है। ईरान अब डोनाल्ड ट्रंप और इजरायली प्रधानमंत्री बेंजामिन नेतन्याहू को जान से मारने वालों को इनाम देने का घोषणा करने जा रहा है।

एजेंसी ►► तेहरान

ब्रिटिश अखबार द टेलीग्राफ की रिपोर्ट के मुताबिक ईरान की संसद जल्द ही एक ऐसा कानून लाने जा रही है। इसके तहत ट्रंप और नेतन्याहू की हत्या करने वाले को 5 करोड़ यूरो यानी करीब 500 करोड़ रुपए का इनाम दिया जाएगा। ईरान की राष्ट्रीय सुरक्षा समिति के अध्यक्ष इब्राहिम अजीजी ने बताया कि वे ‘इस्लामिक रिपब्लिक के सुरक्षा बलों द्वारा जवाबी कार्रवाई’ के नाम से एक बिल तैयार कर रहे हैं। इस बिल के पास होते ही ट्रंप, नेतन्याहू या अमेरिकी सेंट्रल कमांड के एडमिरल ब्रैड कुपर की हत्या करने वाले किसी भी व्यक्ति या संगठन को सरकारी खजाने से भारी-भरकम इनामी राशि दी जाएगी।



खुलेआम दी धमकी

वहीं ईरान की सुरक्षा समिति के एक अन्य सदस्य महमूद नबावियन ने खुलेआम धमकी भी दी है। उन्होंने एक बयान में कहा, ‘संसद जल्द ही उस बिल पर मुहर लगाएगी जो उन लोगों को इनाम देगा जो मिस्टर ट्रंप और नेतन्याहू को जहननुम भेजेंगे।’ उन्होंने आगे कहा, ‘अगर ईरान पर दोबारा सैन्य हमले हुए, तो हमारा जवाब इतना विनाशकारी होगा कि अमेरिका और इजरायल का वजूद खतरे में पड़ जाएगा।’ जानकारी की मानें तो यह कदम ईरान की पुरानी नीति से बिल्कुल अलग है। यह पहली बार है जब ईरान संसद में बकायदा कानून पास कर किसी राष्ट्राध्यक्ष की हत्या पर इनाम घोषित कर रहा है।

खामेनेई की मौत का बदला

गौरतलब है कि इससे पहले ईरान पर अमेरिकी और इजरायली हमलों में बीते मार्च महीने में इजरायल के सर्वोच्च नेता अयातुल्लाह अली खामेनेई की मौत हो गई थी। इस हमले में खामेनेई का लगभग पूरा परिवार खत्म हो गया और इजरायल में कोहराम मच गया। अली खामेनेई के बेटे मोजतबा खामेनेई को देश का नया सुप्रीम लीडर चुना गया। इसके बाद से ईरान ने भी इजरायल सहित खाड़ी देशों पर मिसाइलों और ड्रोंस बरसाईं। अब ईरान अली खामेनेई की मौत का बदला मौत से लेना चाहता है।

यह कहा ट्रंप ने

इस बीच ट्रंप ने कहा है कि उन्होंने ईरान पर मंगलवार को होने वाला हमला फिलहाल टाल दिया है। ट्रंप ने कहा कि कतर, सऊदी अरब और यूएई जैसे गल्फ देशों के नेताओं ने बातचीत को मौका देने के लिए कुछ दिन का समय मांगा था। इधर, ईरानी संसद की राष्ट्रीय सुरक्षा समिति के उपाध्यक्ष महमूद नबावियन ने चेतावनी दी कि अगर ईरान या उसके नेताओं पर फिर हमला हुआ तो जवाब सिर्फ अमेरिका और इजराइल तक सीमित नहीं रहेगा। उन्होंने कहा कि उन अरब देशों को भी निशाना बनाया जा सकता है जो अमेरिका और इजराइल के साथ खड़े हैं। बता दें, ईरान तनाव और समुद्री नाकेबंदी के बीच स्टैंट ऑफ होमरुज में करीब 1,500 कारोबारी जहाज फंसे हुए हैं। इन पर 20 हजार से ज्यादा नाविक मौजूद हैं। एक्सपर्ट्स ने मिसाइल और ड्रोन हमलों का खतरा बताया है।

सरकारी नियंत्रण की वैधता का मामला

फैसला बदला, हिंदू मंदिरों पर फिर शुरू होगी सुनवाई

एजेंसी ►► नई दिल्ली

2025 में दिए अपने पुराने आदेश को वापस ले लिया

सुप्रीम कोर्ट ने ऐसी याचिकाओं पर फिर से सुनवाई शुरू करने का फैसला किया है, जिनमें तमिलनाडु, आंध्र प्रदेश, तेलंगाना और पुडुचेरी में हिंदू मंदिरों और धार्मिक बंदेबस्तियों के प्रशासन को नियंत्रित करने वाले कानूनों की संवैधानिक वैधता को चुनौती दी गई है। सुप्रीम कोर्ट ने यह फैसला सोमवार को किया। यह मामला स्वामी दयानंद सरस्वती बनाम तमिलनाडु राज्य का है। जस्टिस बीवी नागरत्ना और जस्टिस सतीश चंद्र शर्मा की बेंच ने अप्रैल, 2025 में दिए गए अपने पुराने आदेश को वापस ले लिया। इस आदेश में अदालत ने याचिकाकर्ताओं को संबंधित हिंदू कोर्ट में जाने के लिए कहा था। अदालत के इस आदेश को चुनौती देने के लिए याचिका दायर की गई थी।



2012 से लंबित याचिकाएं

2012 से लंबित इन मुख्य याचिकाओं में- तमिलनाडु हिंदू धार्मिक और धर्मार्थ बंदेबस्ती अधिनियम, 1959, आंध्र प्रदेश धर्मार्थ और हिंदू धार्मिक संस्थाएं और बंदेबस्ती अधिनियम, 1987, पुडुचेरी हिंदू धार्मिक संस्थाएं अधिनियम, 1972 और तेलंगाना हिंदू धार्मिक और धर्मार्थ बंदेबस्ती अधिनियम, 1987 के प्रावधानों को चुनौती दी गई थी। याचिकाओं में जिन प्रावधानों को चुनौती दी गई है, वे आयुक्तों की शक्तियों, कार्यकारी अधिकारियों और ट्रस्टियों की नियुक्ति, मंदिर के अकाउंट्स, सरप्लस फंड के इस्तेमाल, मंदिर की संपत्ति के हस्तांतरण और हिंदू धार्मिक संस्थानों पर राज्य के सुपरविजन से संबंधित हैं।

याचिकाकर्ताओं का तर्क

याचिकाकर्ताओं ने अपनी याचिका में अदालत में तर्क दिया है कि ये प्रावधान संविधान के अनुच्छेद 14 (समानता का अधिकार), 19 (पेशे की स्वतंत्रता), 25, 26 और 31ए का उल्लंघन करते हैं। अप्रैल 2025 के अपने आदेश में सुप्रीम कोर्ट ने कहा था कि याचिकाकर्ता संबंधित हाई कोर्ट्स का रुख कर सकते हैं क्योंकि अलग-अलग राज्यों के कानूनों की व्यवस्था अलग-अलग हो सकती है। वेच ने कहा था कि जिन राज्यों में ये कानून लागू हैं, वहां के हाई कोर्ट अपने-अपने अधिकार क्षेत्र में लागू कानूनों को चुनौती देने के मामले की बेहतर जांच कर सकते हैं।

अमेरिका की सैन डिएगो मस्जिद में गोलीबारी, 5 की मौत

सैन डिएगो। अमेरिका के सैन डिएगो स्थित मस्जिद में गोलीबारी में 5 लोगों की मौत हो गई। इमामों को सिक्योरिटी गार्ड और दो सौधग शामिल हैं। पुलिस के मुताबिक, दोनों सौधग किशोर थे। एक की उम्र 17 साल और दूसरे की 19 साल थी। दोनों के शव मस्जिद के पास एक वाहन में मिले। शुरुआती जांच में माना जा रहा है कि उन्होंने खुद को गोली मारी। इस मामले की जांच हेट फ्राइम के एंगल से की जा रही है। हालांकि, हमले के पीछे की वजह पर फिलहाल ज्यादा जानकारी शेयर नहीं की गई है। यह हमला इस्लामिक सेंटर ऑफ सैन डिएगो में हुआ। यह सैन डिएगो काउंटी की बड़ी मस्जिद है। परिसर में एक स्कूल भी है, जहां बच्चों को अरबी भाषा, इस्लामिक स्टडीज और कुरान की शिक्षा दी जाती है। मस्जिद के इमाम ताहा हस्सने ने बताया स्कूल के सभी शिक्षक और छात्र सुरक्षित हैं। फिलहाल कोई खतरा नहीं है, लेकिन लोगों से मस्जिद से दूर रहने को कहा गया है। एहतियात के तौर पर सेंटर को पूरे दिन के लिए बंद कर दिया गया।

टीएमपी के जहांगीर मैदान से हटने पर बंगाल सीएम बोले कोई और ऑप्शन भी नहीं था : शुभेंद्र

बंगाल सीएम व भाजपा नेता शुभेंद्र अधिकारी ने जहांगीर के चुनाव मैदान से पीछे हटने पर



कहा कि जहांगीर फाल्ता के चुनाव मैदान से भाग गया क्योंकि उसे कोई पोलिंग एजेंट नहीं मिल रहा था। उन्होंने दावा किया कि खान के पास चुनाव मैदान से हटने के अलावा कोई और ऑप्शन नहीं था। उन्होंने कहा, ‘उसके पास कोई और रास्ता नहीं था क्योंकि उसे कोई पोलिंग एजेंट नहीं मिलाता, इसलिए उसने भागने का फैसला किया।’

पाक-बांग्लादेश के हिंदुओं के लिए सख्त हुए सीएए नियम

एजेंसी ►► नई दिल्ली

गृह मंत्रालय ने नया नोटिफिकेशन जारी कर पाकिस्तान, बांग्लादेश और अफगानिस्तान से आए धार्मिक अल्पसंख्यक आवेदकों के लिए अतिरिक्त खुलासे अनिवार्य कर दिए। अब इन देशों से भारत आने वाले हिंदू, सिख, जैन, बौद्ध और पारसी समुदाय के लोगों को यह बताना होगा कि उनके पास इन देशों का कोई वैध या एक्सपायर्ड पासपोर्ट है।



सीएए का नया नियम : नए नियमों के मुताबिक, हर आवेदक को शपथ पत्र के जरिए यह घोषित करना होगा कि उसके पास पाकिस्तान, बांग्लादेश या अफगानिस्तान सरकार की ओर से जारी कोई वैध या एक्सपायर्ड पासपोर्ट नहीं है। अगर किसी के पास ऐसा दस्तावेज है, तो उसे पासपोर्ट नंबर, जारी करने की जगह, जारी होने की तारीख और एक्सपायरी डेट जैसी पूरी जानकारी देनी होगी। इसके बाद नागरिकता मंजूर होने पर 15 दिनों के भीतर वह पासपोर्ट संबंधित देश के दूतावास या उचित प्राधिकरण के पास जमा करना होगा।

यूपीएससी के उम्मीदवारों को मिला बड़ा तोहफा, किया गया ऐतिहासिक बदलाव अब प्रीलिम्स एग्जाम के तुरंत बाद जारी होगी ऑसर-की

एजेंसी ►► नई दिल्ली

सिविल सेवा परीक्षा की तैयारी करने वाले लाखों उम्मीदवारों के लिए संघ लोक सेवा आयोग (यूपीएससी) ने एक बहुत बड़ी खुशखबरी दी है। आयोग ने परीक्षा प्रक्रिया को अधिक पारदर्शी और छात्र-अनुकूल बनाने के लिए एक ऐतिहासिक बदलाव का ऐलान किया है। नए नियम के मुताबिक, अब यूपीएससी प्रीलिम्स परीक्षा संपन्न होने के तुरंत बाद ही आधिकारिक आंसर-की (ऑफिशियल ऑसर की) जारी कर दी जाएगी। अब तक के नियमों के अनुसार, यूपीएससी पूरे एग्जाम की प्रक्रिया (प्रीलिम्स, मेन्स और इंटरव्यू) खत्म होने और फाइनल रिजल्ट आने के बाद ही प्रीलिम्स की आंसर-की जारी करता था। इस वजह से छात्रों को लंबा इंतजार करना पड़ता था, लेकिन अब यह इंतजार पूरी तरह खत्म हो गया है।

खास बातें

- मेन्स की तैयारी के लिए नहीं होगा अब कम्प्यूजन
- पहले फाइनल रिजल्ट आने के बाद ही होती थी जारी



पारदर्शिता में होगा बड़ा सुधार

हाल के वर्षों में परीक्षा के तुरंत बाद आंसर-की जारी करने को लेकर छात्रों और विशेषज्ञों द्वारा लगातार मांग की जा रही थी। इस कदम से यूपीएससी की मूल्यांकन प्रक्रिया पर छात्रों का भरोसा और मजबूत होगा। अगर किसी प्रश्न के उत्तर को लेकर कोई आपत्ति होगी, तो उसे भी समय रहते सुझाया जा सकेगा।

अब अंकों का कर सकेंगे मिलान

पहले आंसर-की न होने के कारण बॉर्डर पर रहने वाले छात्र (जिन्हें अपने स्कोर को लेकर संदेह होता था) यह तय नहीं कर पाते थे कि उन्हें मुख्य परीक्षा (मेन्स) की तैयारी शुरू करनी चाहिए या नहीं। अब तुरंत आंसर-की आने से छात्र अपने अंकों का सटीक मिलान कर सकेंगे और बिना समय गंवाए मेन्स की तैयारी में जुट सकेंगे।

कोचिंग सेंटर्स के दावों पर लगेगा लगान

एग्जाम खत्म होते ही अलग-अलग कोचिंग सेंटर्स अपनी-अपनी आंसर-की जारी कर देते थे, जिनमें अक्सर काफी अंतर होता था। इससे उम्मीदवारों में भारी झग पैदा हो जाता था। अब आधिकारिक आंसर-की तुरंत मिलने से छात्रों को सटीक और विश्वसनीय सोर्स मिल जाएगा।
कब से लागू होगा नया नियम ?
यूपीएससी के आधिकारिक सूत्रों के मुताबिक, यह नया नियम आगामी सिविल सेवा प्रारंभिक परीक्षा से ही लागू कर दिया जाएगा। परीक्षा समाप्त होने के कुछ ही दिनों के भीतर आयोग अपनी आधिकारिक वेबसाइट यूपीएससी जी.ओ.वी.इन पर प्रश्न पत्र के सभी सेंटर्स को आंसर-की अपलोड कर देगा, जहां से उम्मीदवार इसे आसानी से डाउनलोड कर सकेंगे।